

VAQIF SƏMƏDOĞLU

Azər Abdullaya

Gözümüz görə görə,
Günlər keçib, yox olub.
Azər, neçin pis günlər
Yaxşı gündən çox olub?

Bəzən baş-başa verib,
Günü-günə qatmışıq.
Sağ çıxıb dənizlərdən,
Qədəhlərdə batmışıq.

Nə sən şeir deyənsən,
Nə mən şeir oxuyan,
Nə sən naxış vuransan,
Nə mən xalça toxuyan.

Mənim bağırmağım var,
Sən kirmiş yaşadın.
Axsayan yaddaşımda
Bir özünsən, bir adın.

Var ol, qardaş, öpürəm,
Sən də, çatdın bu yaşa.
Mən ölüm, məndən sonra,
Ömrü vurarsan başa...